

# Taittirīya-Āraṇyaka

Edited by Subramania Sarma, Chennai

Proofread Version of November 2005

## Chapter 2

[[2-0-0]]

नमो ब्रह्मणे नमो अस्त्वग्नये नमः पृथिव्यै नम ओषधीभ्यः।  
नमो वाचे नमो वाचस्पतये नमो विष्णवे बृहते करोमि ॥  
ॐ शान्तिः शान्तिः शान्तिः ॥

[[2-1-1]]

सह वै देवानाञ्चासुराणाञ्च यज्ञौ प्रततावास्तां वयं स्वर्गं लोकमैष्यामो वयमैष्याम इति  
तेऽसुरास्संनह्य सहसैवाचरन्ब्रह्मचर्येण तपसैव देवास्तेऽसुरा अमुह्यंस्ते न प्राजानंस्ते  
पराभवन्ते न स्वर्गं लोकमायन्प्रसृतेन वै यज्ञेन देवास्स्वर्गं  
लोकमायन्प्रसृतेनासुरान्पराऽभावयन्प्रसृतो ह वै यज्ञोपवीतिनो यज्ञोऽप्रसृतोऽनुपवीतिनो यत्किञ्च  
ब्राह्मणो यज्ञोपवीत्यधीते यजत एव तत्तस्माद्यज्ञोपवीत्यैवाधीयीत याजयेद्यजेत वा यज्ञस्य प्रसृत्या  
अजिनं वासो वा दक्षिणत उपवीय दक्षिणं बाहुमुद्धरतेऽवधत्ते सव्यमिति यज्ञोपवीतमेतदेव विपरीतं  
प्राचीनावीतं संवीतं मानुषम् ॥ १ ॥ ॥ १ ॥

[[2-2-1]]

रक्षांसि हवा पुरोनुवाके तपोग्रमतिष्ठन्त तान्प्रजापतिर्वरेणोपामन्त्रयत् तानि वरमवृणीतादित्यो नो  
योद्धा इति तान्प्रजपतिरब्रवीद्योधयध्वमिति तस्मादुत्तिष्ठन्तं हवा तानि रक्षांस्यदित्यं योधयन्ति  
यावदस्तमन्वगात्तानि ह वा एतानि रक्षांसि गायत्रियाऽभिमन्त्रितेनाम्भसा शाम्यन्ति तद् ह वा  
एते ब्रह्मवादिनः पूर्वाभिमुखास्सन्ध्यायां गयत्रियाऽभिमन्त्रिता आप ऊर्ध्वं विक्षिपन्ति ता एता  
आपो वज्रीभूत्वा तानि रक्षांसि मन्देहाऽरुने द्वीपे प्रक्षिपन्ति यत्प्रदक्षिनं प्रक्रमन्ति तेन पाप्मानमव  
धून्वन्त्युद्यन्तमस्तंयन्तमादित्यमभिध्यायन्कुर्वन्ब्राह्मणो विद्वान्धसकलं भद्रमश्नुतेऽसावादित्यो  
ब्रह्मेति ब्रह्मैव सन्ब्रह्माप्येति य एवं वेद ॥ २ ॥ ॥ २ ॥

[[2-3-1]]

यद्देवा देवहेळनं देवासश्चकृमा वयम्।  
 आदित्यास्तस्मान्मा मुञ्चतर्तस्यर्तेन मामित।  
 देवा जीवनकाम्या यद्वाचाऽनृतमूदिम ।  
 तस्मान्न इह मुञ्चत विश्वे देवास्सजोषसः ।  
 ऋतेन द्यावापृथिवी ऋतेन त्वं सरस्वति।  
 कृतान्नः पाह्येनसो यत्किञ्चानृतमूदिम।  
 इन्द्राग्नी मित्रावरुणौ सोमो धाता बृहस्पतिः।  
 ते नो मुञ्चन्त्वेनसो यदन्यकृतमारिम।  
 सजातशंसादुत जामिशंसाज्यायसशशंसादुत वा कनीयसः।  
 अनाधृष्टं देवकृतं यदेनस्तस्मात्त्वमस्माज्जातवेदो मुमुग्धि ॥ ३ ॥

[[2-3-2]]

यद्वाचा यन्मनसा बाहुभ्यामूरुभ्यामष्ठीवद्भ्यां शिश्रैर्यदनृतं चकृमा वयम्।  
 अग्निर्मा तस्मादेनसो गार्हपत्यः प्रमुञ्चतु चकृम यानि दुष्कृता।  
 येन त्रितो अर्णवान्निर्बभूव येन सूर्य तमसो निर्मुमोच।  
 येनेन्द्रो विश्वा अजहादरातीस्तेनाहं ज्योतिषा ज्योतिरानशान आक्षि।  
 यत्कुसीदमप्रतीत्तं मयेह येन यमस्य निधिना चरामि।  
 एतत्तदग्ने अनृणो भवामि जीवन्नेव प्रति तत्ते दधामि।  
 यन्मयि माता यदा पिपेष यदन्तरिक्षं यदाशसातिक्रामामि त्रिते देवा दिवि जाता यदाप इमं मे  
 वरुण तत्त्वा यामि त्वं नो अग्ने स त्वं नो अग्ने त्वमग्ने अयासि ॥ ४ ॥  
 मुमुग्धि सप्त च ॥ ३ ॥

[[2-4-1]]

यददीव्यन्नृणमहं बभूवादित्सन्वा संजगर जनैभ्यः।  
 अग्निर्मा तस्मादिन्द्रश्च संविदानौ प्रमुञ्चताम्।  
 यद्धस्ताभ्यां चकर किल्बिषाण्यक्षाणां वशुमुपजिघ्रमानः।  
 उग्रं पश्या च राष्ट्रभृच्च तान्यप्सरसावनुदत्तामृणानि।  
 उग्रं पश्ये राष्ट्रभृत्किल्बिषाणि यदक्षवृत्तमनुदत्तमेतत्।  
 नेन्न ऋणानृणव इत्समानो यमस्य लोके अधिरज्जुराय।  
 अव ते हेळ उदुत्तम मिमं मे वरुण तत्त्वा यामि त्वं नो अग्ने स त्वं नो अग्ने।

संकुसुको विकुसुको निर्ऋथो यश्च निस्वनः।  
 तेऽश्मद्यक्षमनागसो दूरादूरमचीचतम्।  
 निर्यक्षमचीचते कृत्यां निर्ऋतिं च।  
 तेन योऽश्मत्समृच्छातै तमस्मै प्रसुवामसि।  
 दुश्शंसानुशंसाम्भ्यां घणेनानुघणेन च।  
 तेनान्योऽश्मत्समृच्छातै तमस्मै प्रसुवामसि।  
 सं वर्चसा परसा संतनूभिरगन्महि मनसा सशिवेन।  
 त्वष्टा नो अत्र विदधातु रायोऽनुमार्ष्टु तन्वोश्च यद्विलिष्टम् ॥ ५ ॥  
 कृत्यां निर्ऋतिं च पञ्च च ॥ ४ ॥

[[2-5-1]]

आयुष्टे विश्वतो दधदयमग्निर्वरेण्यः।  
 पुनस्ते प्राण आयति परा यक्ष्म सुवामि ते।  
 आयुर्दा अग्ने हविषो जुषाणो घृतप्रतीको घृतयोनिरेधि।  
 घृतं पीत्वा मधु चारु गव्यं पितेव पुत्रमभिरक्षतादिमम्।  
 इममग्न आयुषे वर्चसे कृधि तिग्ममोजो वरुण सशिशधि।  
 मातेवास्मा अदिते शर्म यच्छ विश्वे देवा जरदष्टिर्यथाऽसंत।  
 अग्न आयुषि पवस आसुवोर्जमिषञ्च नः।  
 आरे बाधस्व दुच्छुनाम्।  
 अग्ने पवस्व स्वपा अस्मे वर्चस्सुवीर्यम्।  
 दधद्रयि मयि पोषम् ॥ ६ ॥

[[2-5-2]]

अग्निर्ऋषिः पवमानः पाञ्चजन्यः पुरोहितः।  
 तमीमहे महागयम्।  
 अग्ने जातान्प्रणुदानस्सपत्नान्प्रत्यजाताञ्जातवेदो नुदस्व।  
 अस्मे दीदिहि सुमना अहेळ्ळ्छर्मन्ते स्याम त्रिवरूथ उद्भौ।  
 सहसा जातान्प्रणुदानस्सपत्नान्प्रत्यजाताञ्जातवेदो नुदस्व।  
 अधि नो ब्रुहि सुमनस्यमानो वयश्च स्याम प्रणुदानस्सपत्नान्।  
 अग्ने यो नोऽभितो जनो वृको वारो जिघासति।

तांस्त्वं वृत्रहञ्जहि वस्वस्मभ्यमाभर।  
अग्ने यो नोऽभिदासति समानो यश्च निष्ठ्यः।  
तं वयं समिधं कृत्वा तुभ्यमग्नेऽपिदध्मसि ॥ ७ ॥

[[2-5-3]]

यो नश्शपादशपतो यश्च नश्शपतश्शपात्।  
उषाश्च तस्मै निमृक्क सर्वं पापं समूहताम्।  
यो नस्सपत्नो यो रणो मर्तोऽभिदासति देवाः।  
इध्मस्यैव प्रक्षायतो मा तस्योच्छेषि किञ्चन।  
यो मां द्वेष्टि जातवेदो यं चाहं द्वेषि यश्च माम्।  
सर्वांस्तानग्ने सन्दह यांश्चाहं द्वेषि ये च माम्।  
यो अस्मभ्यमरातीयाद्यश्च नो द्वेषते जनः।  
निन्दाद्यो अस्मान्दिप्साच्च सर्वांस्तान्मष्मषा कुरु।  
संशितं मे ब्रह्म संशितं वीर्यांश्च बलम्।  
संशितं क्षत्रं मे जिष्णु यस्याहमस्मि पुरोहितः।  
उदेषां बाहु अतिरमुद्वर्चो अथो बलम्।  
क्षिणोमि ब्रह्मणाऽमित्रानुन्नयामि स्वाँर अहम्।  
पुनर्मनः पुनरायुर्म आगात्पुनश्चक्षुः पुनश्श्रोत्रं म आगात्पुनः प्राणः पुनराकूतं म आगात्पुनश्चित्तं  
पुनराधीतं म आगात्।  
वैश्वानरो मेऽदब्धस्तनूपा अवबाधतां दुरितानि विश्वा ॥ ८ ॥  
पोषं दध्मसि पुरोहितश्चत्वारि च ॥ ५ ॥

[[2-6-1]]

वैश्वानराय प्रतिवेदयामो यदीनृणं सङ्गरो देवतासु।  
स एतान्पाशान्प्रमुचन्प्रवेदु स नो मुञ्चातु दुरिताद्वद्यात्।  
वैश्वानरः पवयान्नः पवित्रैर्यत्सङ्गरमभिधावाभ्याशाम्।  
अनाजानन्मनसा याचमानो यदत्रैनो अव तत्सुवामि।  
अमी ये सुभगे दिवि विचृतौ नाम तारके।  
प्रेहामृतस्य यच्छतामेतद्वद्धकमोचनम्।  
विजिहीर्ष्व लोकान्कृधि बन्धान्मुञ्चासि बद्धकम्।

योनेरिव प्रच्युतो गर्भस्सवान्पथो अनुष्व।  
स प्रजानन्प्रतिगृणीत विद्वान्प्रजापतिः प्रथमजा ऋतस्य।  
अस्माभिर्दत्तं जरसः परस्तादच्छिन्नं तन्तुमनुसञ्चरेम ॥ ९ ॥

[[2-6-2]]

ततं तन्तुमन्वेके अनुसञ्चरन्ति येषां दत्तं पित्र्यमायनवत्।  
अबन्ध्वेके ददतः प्रयच्छादातुं चेच्छक्रवांसस्वर्ग एषाम्।  
आरभेथामनुसंरभेथांसमानं पन्थामवथो घृतेन।  
यद्वा पूर्तं परिविष्टं यदग्नौ तस्मै गोत्रायेह जायापती संरभेथाम्।  
यदन्तरिक्षं पृथिवीमुत द्यां यन्मातरं पितरं वा जिहिंसिम।  
अग्निर्मा तस्मादेनसो गार्हपत्य उन्नो नेषदुरिता यानि चकृम।  
भूमिर्माताऽदितिर्नो जनित्रं भ्राताऽन्तरिक्षमभिशास्त एनः।  
द्यौर्नः पिता पितृयाच्छं भवासि जामि मित्वा मा विवित्सि लोकात्।  
यत्र सुहार्दस्सुकृतो मदन्ते विहाय रोगं तन्वाशं स्वायाम्।  
अश्लोणाङ्गैरहुतास्वर्गे तत्र पश्येम पितरं च पुत्रम्।  
यदन्नमध्यनृतेन देवा दास्यन्नदास्यन्नत वा करिष्यन्।  
यद्देवानां चक्षुष्यागो अस्ति यदेव किञ्च प्रतिजग्राहमग्निर्मा तस्मादनृणं कृणोतु।  
यदन्नमग्निं बहुधा विरूपं वासो हिरण्यमुत गामजामविम्।  
यद्देवानां चक्षुष्यागो अस्ति यदेव किञ्च प्रतिजग्राहमग्निर्मा तस्मादनृणं कृणोतु।  
यन्मया मनसा वाचा कृतमेनः कदाचन।  
सर्वस्मात्तस्मान्मेळितो मोग्धि त्वं हि वेत्थ यथातथम् ॥ १० ॥  
चरेम पुत्रं षड् ॥ ६ ॥

[[2-7-1]]

वातरशना ह वा ऋषयश्श्रमणा ऊर्ध्वमन्थिनो बभूवुस्तानृषयोऽर्थमायुस्ते  
निलायमचरुस्तेऽनुप्रविशुः कूशमाण्डानि तस्तेष्वन्वविन्दञ्छ्रद्धया च तपसा च  
तानृषयोऽब्रुवन्कथा निलायं चरथेति त ऋषीन्ब्रुवन्नमो वोऽस्तु भगवन्तोऽस्मिन्धाग्नि केन  
वस्सपर्यामेति तानृषयोऽब्रुवन्पवित्रं नो ब्रूत येनरिपसंस्यामेति त एतानि सूक्तान्यपश्यन्त्यद्देवा  
देवहेळनं यदीव्यन्नृणमहं बभुवायुष्टे विश्वतो दधदित्येतैराज्यं जुहुत वैश्वानराय प्रतिवेदयाम्  
इत्युपतिष्ठत यदवाचीनमेनो भ्रूणहत्यायास्तस्मान्मोक्षध्व इति त

एतैरजुहुवुस्तेऽरेपसोऽभवन्कर्मादिष्वेतैर्जुहुयात्पूतो देवलोकान्थसमश्नुते ॥ ११ ॥ ७ ॥

[[2-8-1]]

कूश्माण्डैर्जुहुयाद्योऽपूत इव मन्येत यथा स्तेनो यथा भ्रूणहैवमेष भवति योऽयो नौ रेतस्सिञ्चति  
यदर्वाचीनमेनो भ्रूणहृत्यायास्तस्मान्मुच्यते यावदेनो दीक्षामुपैति दीक्षित एतैस्सतति जुहोति  
संवथ्सरं दीक्षितो भवति संवथ्सरादेवात्मानं पुनीते मासं दीक्षितो भवति यो मासस्स  
संवथ्सरस्संवथ्सरादेवात्मानं पुनीते चतुर्विंशतिः रात्रीर्दीक्षितो भवति  
चतुर्विंशतिरर्धमासास्संवथ्सरस्संवथ्सरादेवात्मानं पुनीते द्वादश रात्रीर्दीक्षितो भवति द्वादश  
मासास्संवथ्सरस्संवथ्सरादेवात्मानं पुनीते षड्रात्रीर्दीक्षितो भवति षड्वा  
ऋतवस्संवथ्सरस्संवथ्सरादेवात्मानं पुनीते तिस्रो रात्रीर्दीक्षितो भवति त्रिपदा गायत्री गायत्रिया  
एवात्मानं पुनीते न मासं समश्नीयान्न स्त्रियमुपैयान्नोपर्यासीत जुगुप्सेतानृतात्पर्यो ब्राह्मणस्य व्रतं  
यवागू राजन्यस्यामिक्षा वैश्यस्याथो सौम्येऽप्यध्वर एतद्व्रतं ब्रुयाद्यदि मन्येतोपदस्यामीत्योदनं  
धानास्सकून्धृतमित्यनुव्रतयेदात्मनोऽनुपदासाय ॥ १२ ॥ ८ ॥

[[2-9-1]]

अजान् ह वै पृथ्वीःस्तपस्यमानान्ब्रह्म स्वयम्भ्वभ्यानर्षत्त ऋषयोऽभवन्तदृषीणामृषित्वं तां  
देवतामुपातिष्ठन्त यज्ञकामास्त एतं ब्रह्मयज्ञमपश्यन्तमाऽहरन्तेनायजन्त यदृचोऽध्यगीषत ताः  
पर्य आहुतयो देवानामभवन्त्यद्यजुषि घृताहुतयो यत्सामानि सोमाहुतयो यदथर्वाङ्गिरसो  
मध्वाहुतयो यद्ब्राह्मणानीतिहासान्पुराणानि कल्पान्गाथा नाराशंसिर्मेदाहुतयो  
देवानामभवन्ताभिः क्षुधं पाप्मानमपाघ्नन्नपहतपाप्मानो देवास्स्वर्ग  
लोकमायन्ब्रह्मणस्सायुज्यमृषयोऽगच्छन् ॥ १३ ॥ ९ ॥

[[2-10-1]]

पञ्च वा एते महायज्ञास्सतति प्रतायन्ते सतति सन्तिष्ठन्ते देवयज्ञः पितृयज्ञो भूतयज्ञो मनुष्ययज्ञो  
ब्रह्मयज्ञ इति यदग्नौ जुहोत्यपि समिधं तद्देवयज्ञस्सन्तिष्ठते  
यत्पितृभ्यस्स्वधाकरोत्यप्यपस्तत्पितृयज्ञस्सन्तिष्ठते यद्भूतेभ्यो बलिः हरति तद्भूतयज्ञस्सन्तिष्ठते  
यद्ब्राह्मणेभ्योऽन्नं ददाति तन्मनुष्ययज्ञस्सन्तिष्ठते यत्स्वाध्यायमधीयीतैकामप्यृचं यजुस्साम वा  
तद्ब्रह्मयज्ञस्सन्तिष्ठते यदृचोऽधीते पर्यसः कूल्या अस्य पितृन्धस्वधा अभिवहन्ति यद्यजूषि  
घृतस्य कूल्या यत्सामानि सोम एभ्यः पवते यदथर्वाङ्गिरसो मधोः कूल्या  
यद्ब्राह्मणानीतिहासान्पुराणानि कल्पान्गाथा नाराशंसिर्मेदसः कूल्या अस्य पितृन्धस्वधा  
अभिवहन्ति यदृचोऽधीते पर्य आहुतिभिरेव तद्देवाःस्तर्पयति यद्यजूषि घृताहुतिभिर्यत्सामानि

सोमाहुतिभिर्यदथर्वाङ्गिरसो मध्वाहुतिभिर्यद्ब्राह्मणानीतिहासान्पुराणानि कल्पान्गाथा  
नाराशंसीर्मेदाहुतितिभिरेव तद्देवांस्तर्पयति त एनं तृप्ता आयुषा तेजसा वर्चसा श्रिया यशसा  
ब्रह्मवर्चसेनान्नाद्येन च तर्पयन्ति ॥ १४ ॥ ॥ १० ॥

[[2-11-1]]

ब्रह्मयज्ञेन यक्ष्यमाणः प्राच्यां दिशि ग्रामादछदिर्दर्श उदीच्यां प्रागुदीच्यां वोदित आदित्ये दक्षिणत  
उपवीयोपविश्य हस्ताववनिज्य त्रिराचामेद्विः परिमृज्य सकृदुपस्पृश्य शिरश्चक्षुषी नासिके श्रोत्रे  
हृदयमालभ्य यत्त्रिराचामति तेन ऋचः प्रीणाति यद्विः परिमृजति तेन यजुषि यत्सकृदुपस्पृशति  
तेन सामानि यत्सव्यं पाणिं पादौ प्रोक्षति यच्छिरश्चक्षुषी नासिके श्रोत्रे हृदयमालभते  
तेनार्थवाङ्गिरसो ब्राह्मणानीतिहासान्पुराणानि कल्पान्गाथा नाराशंसीः प्रीणाति दर्भाणां  
महदुपस्तीर्योपस्थं कृत्वा प्राडासीनस्वाध्यायमधीयीतापां वा एष औषधीनां रसो  
यद्दर्भास्सरसमेव ब्रह्म कुरुते दक्षिणोत्तरौ पाणी पादौ कृत्वा सपवित्रावोमिति प्रतिपद्यत एतद्वै  
यजुस्त्रयीं विद्यां प्रत्येषा वागेतत्परममक्षरं तदेतदृचाऽभ्युक्त मृचो अक्षरं परमे व्योमन्यस्मिन्देवा  
अधि विश्वे निषेदुर्यस्तन्न वेद किमृचा करिष्यति य इत्ताद्विदुस्त इमे समासत इति त्रीनेव प्रायुङ्क्त  
भूर्भुवस्स्वरित्याहैतद्वै वाचस्सत्यं यदेव वाचस्सत्यं तत्प्रायुङ्क्त सावित्रीं गायत्रीं त्रिरन्वाह  
पच्छोऽर्धर्चशोऽनवानं सविता श्रियः प्रसविता श्रियमेवाप्रोत्यथो प्रज्ञातयैव प्रतिपदा छन्दांसि  
प्रतिपद्यते ॥ १५ ॥ ॥ ११ ॥

[[2-12-1]]

ग्रामे मनसा स्वाध्यायमधीयीत दिवा नक्तं वेति ह स्माह शौच आह्वेय उतारण्येऽबल उत वाचोत  
तिष्ठन्नत ब्रजन्नुतासीन उत शयानोऽधीयीतैव स्वाध्यायं तपस्वी पुण्यो भवति य एवं  
विद्वान्त्स्वाध्यायमधीते नमो ब्रह्मणे नमो अस्त्वग्नये नमः पृथिव्यै नम ओषधीभ्यः ।  
नमो वाचे नमो वाचस्पतये नमो विष्णवे बृहते करोमि ॥ १६ ॥ ॥ १२ ॥

[[2-13-1]]

मध्यन्दिने प्रबलमधीयीतासौ खलु वावैष आदित्यो यद्ब्राह्मणस्तस्मात्तर्हि तेक्षिणं तपति  
तदेषाऽभ्युक्ता ।  
चित्रं देवानामुदगादनीकं चक्षुर्मित्रस्य वरुणस्याग्नेः ।  
आऽप्रा द्यावापृथिवी अन्तरिक्षं सूर्य आत्मा जगतस्तस्थुषश्चेति स वा एष यज्ञस्सद्यः प्रतायते  
सद्यस्सन्तिष्ठते तस्य प्राक्सायमवभृथो नमो ब्रह्मण इति परिधानीयां त्रिरन्वाहाप उपस्पृश्य  
गृहानेति ततो यत्किञ्च ददाति सा दक्षिणा ॥ १७ ॥ ॥ १३ ॥

[[2-14-1]]

तस्य वा एतस्य यज्ञस्य मेघो हविधानं विद्युदग्निर्वर्षः हविस्स्तनयित्त्वर्षद्धारो यदवस्फूर्जाति  
सोऽनुवषद्धारो वायुरात्माऽमावास्यां स्विष्टकृद्य एवं विद्वान्मेघे वर्षति विद्योतमाने  
स्तनयत्यवस्फूर्जाति पवमाने वायावमावास्यायाः स्वाध्यायमधीते तप एव तत्तप्यते तपो हि  
स्वाध्याय इत्युत्तमं नाकः रोहत्युत्तमस्समानानां भवति यावन्तः ह वा इमां वित्तस्य पूर्णा  
ददथस्वर्गं लोकं जयति तावन्तं लोकं जयति भूयांसं चाक्षय्यं चापपुनर्मृत्युञ्जयति ब्रह्मणस्सायुज्यं  
गच्छति ॥ १८ ॥ ॥ १४ ॥

[[2-15-1]]

तस्य वा एतस्य यज्ञस्य द्वावनध्यायो यदात्माऽशुचिर्यद्देशस्समृद्धिर्देवतानि य एवं विद्वान्महारात्र  
उषस्युदिते ब्रजः स्तिष्ठन्नासीनश्शयानोऽरण्ये ग्रामे वा यावत्तरसः स्वाध्यायमधीते  
सर्वाल्लोकाञ्जयति सर्वाल्लोकाननृणोऽनुसञ्चरति तदेषाऽभ्युक्ता ।  
अनृणा अस्मिन्ननृणाः परास्मिन्स्तृतीये लोके अनृणास्स्याम ।  
ये देवयाना उत पितृयाणास्सर्वाण्यथो अनृणा आक्षीयेमेत्यग्निं वै जातं पाप्मा जग्राह तं देवा  
आहुतीभिः पाप्मानमपाघ्नन्नाहुतीनां यज्ञेन यज्ञस्य दक्षिणाभिर्दक्षिणानां ब्राह्मणेन ब्राह्मणस्य  
छन्दोभिश्छन्दसाः स्वध्यायेनापहतपाप्मा स्वाध्यायो देवपवित्रं वा एतत्तं योऽनूथसृजत्यभागो  
वाचि भवत्यभागो नाके तदेषाऽभ्युक्ता ।  
यस्तित्याज सखिविदः सखायं न तस्य वाच्यपि भागो अस्ति ।  
यदीः शृणोत्यलकः शृणोति न हि प्रवेद सुकृतस्य पन्थामिति तस्मात्स्वाध्यायोऽध्यैतव्यो यं यं  
क्रतुमधीते तेन तेनास्येष्टं भवत्यग्नेर्वायोरादित्यस्य सायुज्यं गच्छति तदेषाऽभ्युक्ता ।  
ये अर्वाङ्मुत वा पुराणे वेदं विद्वांसमभितो वदन्त्यादित्यमेव ते परिवदन्ति सर्वे अग्निं द्वितीयं  
तृतीयं च हः समिति यावतीर्वै देवतास्तास्सर्वा वेदविदि ब्राह्मणे वसन्ति तस्माद्ब्राह्मणेभ्यो वेदविद्यो  
दिवे दिवे नमस्कुर्यान्नाश्लीलं कीर्तयेदेता एव देवताः प्रीणाति ॥ १९ ॥ ॥ १५ ॥

[[2-16-1]]

रिच्यत इव वा एष प्रेव रिच्यते यो याजयति प्रति वा गृह्णाति याजयित्वा प्रतिगृह्य  
वाऽनश्नन्निस्स्वाध्यायं वेदमधीयीत त्रिरात्रं वा सावित्रीं गायत्रीमन्वातिरेचयति वरो दक्षिणा वरेणैव  
वरः स्पृणोत्यात्मा हि वरः ॥ २० ॥ ॥ १६ ॥

[[2-17-1]]



दुहे ह वा एष छन्दांसि यो याजयति स येन यज्ञक्रतुना याजयेत्सोऽरण्यं परेत्य शुचौ देशे  
 स्वाध्यायमेवैनमधीयन्नासीत् तस्यानशनं दीक्षा स्थानमुपसद् आसनं सुत्या वाग्जुहूर्मन  
 उपभृद्धतिर्ध्रुवा प्राणो हविस्सामाध्वर्युस्स वा एष यज्ञः प्राणदक्षिणोऽनन्तदक्षिणस्समृद्धतरः ॥  
 २१ ॥ ॥ १७ ॥

[[2-18-1]]

कतिधाऽवकीर्णी प्रविशति चतुर्थेत्याहुर्ब्रह्मवादिनो मरुतः प्राणैरिन्द्रं बलेन बृहस्पतिं  
 ब्रह्मवर्चसेनाग्निमेवेतरेण सर्वेण तस्यैतां प्रायश्चित्तं विदाञ्चकार सुदेवः काश्यपो यो  
 ब्रह्मचार्यवकिरेदमावास्यायां रात्र्यामग्निं प्रणीयोपस्माधाय द्विराज्यस्योपघातं जुहोति  
 कामावकीर्णोऽस्म्यवकीर्णोऽस्मि काम कामाय स्वाहा कामाभिद्रुग्धोऽस्म्यभिद्रुग्धोऽस्मि काम  
 कामाय स्वाहेत्यमृतं वा आज्यममृतमेवात्मन्धत्ते हुत्वा प्रयताञ्जलिः कवातिर्यङ्मुग्धमभिमन्त्रयेत् सं  
 मा सिञ्चन्तु मरुतस्सामिन्द्रस्सं बृहस्पतिः ।  
 सं माऽयमग्निस्सिञ्चत्वायुषा च बलेन चायुष्मन्तं करोत् मेति प्रति हास्मै मरुतः प्राणान्दधति  
 प्रतीन्द्रो बलं प्रति बृहस्पतिर्ब्रह्मवर्चसं प्रत्यग्निरितरथ्सर्वं सर्वतनुर्भूत्वा सर्वमायुरेति  
 त्रिरभिमन्त्रयेत् त्रिषत्या हि देवा योऽपूत इव मन्येत स इत्थं जुहुयादित्थमभिमन्त्रयेत् पुनीत  
 एवात्मानमायुरेवात्मन्धत्ते वरो दक्षिणा वरेणैव वरं स्पृणोत्यात्मा हि वरः ॥ २२ ॥ ॥ १८ ॥

[[2-19-1]]

भूः प्रपद्ये भुवः प्रपद्ये स्वः प्रपद्ये भूर्भूवस्स्वः प्रपद्ये ब्रह्म प्रपद्ये ब्रह्मकोशं प्रपद्येऽमृतं  
 प्रपद्येऽमृतकोशं प्रपद्ये चतुर्जालं ब्रह्मकोशं यं मृत्युर्नावपश्यति तं प्रपद्ये देवान्प्रपद्ये देवपुरं प्रपद्ये  
 परीवृतो वरीवृतो ब्रह्मणा वर्मणाऽहं तेजसा कश्यपस्य यस्मै नमस्तच्छिरो धर्मो मूर्धानं ब्रह्मोत्तरा  
 हनुर्यज्ञोऽधरा विष्णुर्हृदयं संवत्सरः प्रजननमश्विनौ पूर्वपादावत्रिर्मध्यं मित्रावरुणावपरपादावग्निः  
 पुच्छस्य प्रथमं काण्डं तत् इन्द्रस्ततः प्रजापतिरभयं चतुर्थं स वा एष  
 दिव्यश्शाक्रश्शिशुमारस्तं ह य एवं वेदाप पुनर्मृत्युं जयति जयति स्वर्गं लोकं नाध्वनि प्रमीयते  
 नाग्नौ प्रमीयते नाप्सु प्रमीयते नानपत्यः प्रमीयते लघ्वान्नो भवति ध्रुवस्त्वमसि ध्रुवस्य क्षितमसि  
 त्वं भूतानामधिपतिरसि त्वं भूतानां श्रेष्ठोऽसि त्वां भूतान्युपपर्यावर्तन्ते नमस्ते नमस्सर्वं ते नमो  
 नमश्शिशुकुमाराय नमः ॥ २३ ॥ ॥ १९ ॥

[[2-20-1]]

नमः प्राच्यै दिशे याश्च देवता एतस्यां प्रतिवसन्त्येताभ्यश्च नमो नमो दक्षिणायै दिशे याश्च देवता  
 एतस्यां प्रतिवसन्त्येताभ्यश्च नमो नमः प्रतीच्यै दिशे याश्च देवता एतस्यां प्रतिवसन्त्येताभ्यश्च

नमो नम उदीच्यै दिशे याश्च देवता एतस्यां प्रतिवसन्त्येताभ्यश्च नमो नम ऊर्ध्वायै दिशे याश्च  
देवता एतस्यां प्रतिवसन्त्येताभ्यश्च नमो नमोऽधरायै दिशे याश्च देवता एतस्यां  
प्रतिवसन्त्येताभ्यश्च नमो नमोऽवान्तरायै दिशे याश्च देवता एतस्यां प्रतिवसन्त्येताभ्यश्च नमो नमो  
गङ्गायमुनयोर्मध्ये ये वसन्ति ते मे प्रसन्नात्मानश्चिरं जीवितं वर्धयन्ति नमो गङ्गायमुनयोर्मुनिभ्यश्च  
नमो नमो गङ्गायमुनयोर्मुनिभ्यश्च नमः ॥ २४ ॥ ॥ २० ॥

सह रक्षांसि यद्देवास्सप्तदश यद्दीव्यन्पञ्चदशायुष्टे चतुस्त्रिंशत् शद्वैश्वानराय षड्विंशतिर्वातरशना  
ह कूश्माण्डैरजान्ह पञ्च ब्रह्मयज्ञेन ग्रामे मध्यन्दिने तस्य वै मेघस्तस्य वै द्वौ रिच्यते दुहे ह  
कतिधाऽवकीर्णी भूर्नमः प्राच्यै विंशतिः ॥ २० ॥

सह वातरशना दुहे ह चतुर्विंशतिः ॥ २४ ॥

सह वै मुनिभ्यश्च नमः ॥

[[2-0-0]]

नमो ब्रह्मणे नमो अस्त्वग्नये नमः पृथिव्यै नम ओषधीभ्यः ।

नमो वाचे नमो वाचस्पतये नमो विष्णवे बृहते करोमि ॥

ॐ शान्तिः शान्तिः शान्तिः ॥